

नकली तेल बेचते व्यापारी गिरफ्तार:ब्रांडेड कंपनी के नाम का इस्तेमाल कर नकली तेल बेचते व्यापारी गिरफ्तार



देवली पुलिस ने गुरुवार शाम एक नामी तेल कंपनी के ब्रांड का दुरुपयोग कर उसके के नाम से हूबहू नकली तेल बेचने के आरोप में एक व्यापारी को गिरफ्तार किया है। जिसके पास से तेल के 236 पीपे भी बरामद किए हैं। व्यापारी इतना शातिर है कि उसने पीपों पर अलग-अलग बेच नंबर व सेफ्टी फीचर भी अंकित किए हुए थे। पुलिस की इस कार्रवाई से अन्य तेल व्यापारियों में हड़कंप मचा हुआ है।

कार्यवाहक थाना प्रभारी सियाराम ने बताया कि मेड़ता सिटी निवासी व जगदंबा वेजिटेबल प्रोडक्ट प्राइवेट लिमिटेड के मालिक गौतम लाल टांक ने इस मामले को लेकर रिपोर्ट दी है। गौतम लाल टांक मेड़ता सिटी के पालिकाध्यक्ष भी है। उन्होंने आरोप लगाया है कि शहर में ज्योति कॉलोनी निवासी व्यापारी शेखरचंद पुत्र सूरजमल जैन पटवा बाजार में उनके ब्रांड पोस्टमैन के नाम से नकली तेल बेच रहा है। पुलिस ने मामला दर्जकर गुरुवार दोपहर कार्रवाई की। पुलिस टीम पटवा बाजार स्थित स्वास्तिक ट्रेडर्स पर पहुंची, जहां पोस्टमैन नाम से मिले पीपों में नकली तेल बेचा जा रहे थे। मौके से नकली तेल के 236 पीपे मिले। जिनके गत्ते व टीन पर अलग-अलग बेच नंबर थे। इसके अलावा सेफ्टी फीचर भी अलग पाए गए। जिससे तेल के नकली होने की पुष्टि हुई। पुलिस ने मामले में व्यापारी जैन को धोखाधड़ी तथा ब्रांड नाम का दुरुपयोग करने के मामले में गिरफ्तार किया है। साथ ही मौके से मिले नकली तेल के 236 पीपे भी जब्त कर लिए।

Source: <https://www.bhaskar.com/local/rajasthan/tonk/news/trader-arrested-for-selling-spurious-oil-using-branded-company-name-129827150.html>